

Fl-okkażjoni tal-35 anniversarju tal-Inkurunazzjoni II-Kwadru Titulari attribwit lil ... Stefano Erardi minn Dr. Keith Sciberras Ph.D.

● *intervista minn Frans Dequara*

Fit-22 ta' Novembru 2009, Dr. Keith Sciberras nieda l-ktieb interessanti ferm u ricerkat immens 'Baroque Painting in Malta'. U fost il-hafna u hafna ritratti eċċezzjonali tal-pittura Barokka hemm it-Titular tar-Rotunda tal-Mosta (paġna 224, u dettall minnu f'paġna 436). Naturalment malli gie f'idejja (b'hala rigal tal-Milied minghand it-fjal, u Olivia kienet propju studenta ta' Dr. Keith Sciberras) mill-ewwel xtaqt li Dr. Sciberras jiktibli xi haġa għall-annwal 2010 dwar is-sejba tiegħu fejn huwa attribwixxa t-Titular tal-Mosta lil Stefano Erardi u mhux lil Pasquale Buhagiar, kif tradizzjonalment dejjem qalulna u grajna. Dan il-fatt jagħmlu aktar interessanti għax jaħbat propju fil-35 anniversarju tal-Inkurunazzjoni tiegħu li sehhet fl-10 t'Awwissu 1975 mill-Arcisqof Mikiel Gonzi bit-tħabrik tal-mibki Arcipriet Dun Bartilmew Bezzina.

B'rabta ma' din l-attribuzzjoni tiegħu, fit-18 ta' Marzu 2010, huwa ta taħdita nteressanti ferm fil-Każin Nicolò Isouard, waqt serata mtellgħa bl-inizjattiva tal-Kummissjoni Kultura, fejn spjega b'mod dettaljatament kif wasal għall-konklużjonijiet tiegħu. Ara wkoll 'Mid-Djarju Isouardjan'.

'Baroque Painting in Malta'


Il-ktieb jintraċċa l-istorja tal-pittura Barokka f'Malta li tirrifletti dik tal-peniżola Taljana, u f'hafna każijiet, saħansitra tista' tkun integrata direttament fiha. F'termini ta' kwantità, il-gżira tagħna hija prolifika b'mod impressjonanti, filwaqt li f'termini ta' kwalità, ix-xogħlijiet ivarjaw hafna.

Madankollu hemm ċerti eżempji famużi meta Malta kienet fuq quddiem tal-iżvilupp stilistiku b'mod sinifikanti. Xi artisti Maltin hadmu wkoll 'il barra minn xtutna u xi whud, bhal pereżempju Francesco Noletti (*il Fieravino*) (c.1611-1654) għamel avvanzi kbar f'Ruma, 'l-omm' il-bliet kollha.

Però fuq in-naha l-oħra, iċ-ċokon ta' Malta kien ifisser ukoll li lokalment jista' jkun kundizzjonat faċilment minn xi wiehed jew aktar artisti kbar li jkunu qed jahdmu hawn. Għalhekk artist mimli talent, Malti jew barrani, kien kapaċi jeżerċita nfluwenza enormi fuq l-kurrenti stilistiċi li jkunu qed jiddominaw f'dik l-epoka.

Infatti l-istorja tal-pittura Barokka f'Malta hija mmarkata minn dawn l-artisti. Il-kuntest politiku affaxxinanti tal-gżira tagħna halla wkoll il-marka tiegħu b'mod impressjonanti fuq il-karattru artistiku. Matul dan il-perjodu, Malta kienet mahkuma mill-Kavallieri tal-Ordni ta' San Ġwann ta' Ġerusalem, Rodi u Malta. L-influwenza politika tal-kavallieri u s-salib tagħhom ukoll attiraw lejhom bhal kalamita artisti kbar bhal Caravaggio (1571-1610), Leonello Spada (1576-1622) u Mattia Preti (1613-1699), filwaqt li l-gosti rfinuti tagħhom rawhom jiġu kkummissjonati xogħlijiet importanti mill-kontinent.

Pitturi ta' Battistello Caracciolo (1578-1635), Guido Reni (1575-1642), Andrea Sacchi (c.1600-1661), Alessandro Turchi (1578-1649), Francesco Romanelli (c.1610-1662), Benedetto Luti (1666-1724), u Agostino Masucci (c.1691-1758) ingiebu Malta waqt il-perjodu tal-istudju tagħhom. Imbagħad anki xi kavallieri ġabu



Il-qoxra tal-ktieb 'Baroque Painting in Malta' ta' Dr. Keith Sciberras li jintraċċa l-pittura Barokka f'Malta, fejn fih jattribwixxi t-Titular tal-Mosta lil Stefano Erardi.

magħhom pitturi privati u oġġetti oħra artistici biex iżejjnu r-residenzi tagħhom fil-Belt Valletta.

F'ċerti każijiet il-prattika kienet li xoghlijiet artistici kienu jinbieghu privatament filwaqt li f'ohrajn, fejn il-kavallieri nnifishom mieta f'xi kunvent, il-pitturi kienu jiġu konsekwentement trasferiti għall-patrimonju generali tal-Ordni. Xi dokumentazzjonijiet jtkellmu dwar pitturi attribwiti lil Tiziano (c.1473/1490-1576), Tintoretto (1518-1594), Veronese (1528-1588), Rubens (1577-1640), u Van Dyck (1599-1641), anki jekk ma setgħax ikun possibbli li l-istess dokumenti jiġu korrelatati ma' pitturi speċifiċi. Min-naħa l-oħra pitturi ta' Jusepe de Ribera (1591-1652), Luca Giordano (1634-1705), u ohrajn ġew salvati fl-kollezzjonijiet Nazzjonali u privati.

Forza oħra kbira u nfluwenti fuq Maltakienet il-Knisja Kattolika, kemm bhala Djoċesi kif ukoll l-Ordnijiet Reliġjużi l-kbar. U l-hafna knejjes imxerrda mal-ġzira kollha pprovdew klima fertili għall-produzzjoni ta' immaġini reliġjużi, li jinkludu pitturi għall-artali, sottokwadri, laterali, lunetti, u rappreżentazzjonijiet oħra devozzjonali. In-nobbiltà Maltija u l-klassi merkantili pprovdew ukoll suq tajjeb għall-pittura u

xogħol fuq it-tila, iżda għalkemm is-sehem tagħhom kien żgħir, xorta wahda kien importanti.

Pitturi bħal Mattia Preti, Stefano Erardi (1630-1716), Gio Nicola Buhagiar (1698-1752), Francesco Zahra (1710-1773) u Antoine de Favray (1706-c.1791) spikkaw bhala protagonisti. F'dan l-isfond, dan il-ktieb jistharreġ il-kuntest u l-karattru tal-pittura Barokka f'Malta u jiddiskuti x-xogħol tal-protagonisti l-kbar f'dan is-settur.

Dan il-ktieb huwa r-rizultat ta' riċerka profonda fuq l-arti Barokka f'Malta. Għandu format ta' 300mm x 240mm, fih 464 paġna u mżewwaq b'aktar minn 450 ritratt, hafna minnhom fotografati appositament għal dan il-ktieb mill-fotografu bravu Joe P. Borg. Dan il-ktieb huwa meqjus bhala l-aqwa ktieb dwar l-arti Barokka f'Malta għas-snin li ġejjin.

B'dan il-'kwadru artistiku' quddiem għajnejja kkuntattajt lil Dr. Keith Sciberras (u wara hafna tentattivi, sa minn Diċembru 2009, il-perseveranza giet ippremjata!!) u fl-aħhar aċċetta li jrispondi xi mistoqsijiet dwar dan it-Titular tant għażiż u għal qalb il-Mostin.

Minn fomm Dr. Keith Sciberras innifsu ...


Wara dik l-introduzzjoni pjuttost daqsxejn twila iżda elokwenti għal din l-attribuzzjoni storika nġhadu għal xi mistoqsijiet, li nittama li huma wkoll ta' hafna diletanti tal-arti, Mostin u mhumiex.

Dr. Sciberras, kif tinkwatra l-pittura Titulari tal-Assunta tal-Mosta fl-istorja generali tal-arti Maltija?

Jien nikkonsidra dan il-kwadru tal-Assunta bhala wiehed mill-iktar importanti li għandna fil-knejjes Maltin. Huwa kwadru li jiddata għall-aħhar tas-seklu sbatax u għandu jitqies fost l-aqwa xoghlijiet ta' Stefano Erardi. Erardi kien protagonist ewlieni tal-arti Barokka f'Malta, u kien irnexxielu jzomm post ta' importanza anki jekk fi żmien kien hawn ukoll l-artist Taljan Mattia Preti, li kien qed jiddomina x-xena lokali.

X'taħseb fuq il-fatt li għal żmien twil il-kwadru kien attribwit lil Pasquale Buhagiar?

Hemm diversi każi fl-istorja tal-arti fejn, għal diversi raġunijiet, kwadri jiġu attribwiti lill-artisti ohrajn u din l-attribuzzjoni tidhol fl-istorja tal-post bħalli kieku kienet fatt. Hekk ġara fil-Mosta. Il-pittura Titulari giet imniżżla bhala ta' Pasquale Buhagiar fi żmien pjuttost bikri u nsibuha f'manuskrutt tas-seklu tmintax (fi traskrizzjoni tal-Vista Pastorali tal-Isqof Molina). E.B. Vella kien ippubblika din l-attribuzzjoni fil-ktieb tiegħu 'Storja tal-Mosta bil-Knisja Tagħha' fl-1930 bhala fatt, u mhux bhala ipotesi, u minn dak iż-żmien din bdiet tgawdi popolarità kbira. F'kull pubblikazzjoni riċenti



Il-Kwadru Titulari tal-knisja parrokkjali ta' H'Attard - xogħol ta' Pasquale Buhagiar fl-1681.

ssib illi l-pittura Titulari tal-Mosta hija ta' Pasquale Buhagiar, u dan l-artist kważi sar sinonimu mal-Mosta. Fil-verità, id-dokument originali tal-kummissjoni ta' din il-pittura, li jinstab f'legat ta' Don Giacomo Chetcuti tal-5 ta' Ġunju 1678, fl-atti tan-nutar G.P. Fenech, ma jagħmel l-ebda referenza għall-artist.

Kif bdejt tikkonvinċi ruħek li dik il-pittura hija Erardi u mhux ta' Buhagiar?

Meta bdejt nistudja dan il-kwadru kont irrimarkajt li ma kienx hemm xebh bejnu u kwadru iehor tal-istess suġġett attribwit ukoll lil Pasquale Buhagiar. Qed nirreferi għall-pittura titulari tal-Assunta fil-knisja parrokkjali ta' H'Attard. Ma kelli l-ebda dubju li dawn ma kinux tal-istess artist. Id-diffikultà tiegħi kienet illi ma kellniex kwadri oħrajn ta' Pasquale Buhagiar li kienu attribwiti jew iddokumentati u għalhekk kelli nibbaża kollox fuq analiżi teknika u stilistika. Bdejt niġbor diversi kwadri fi knejjes oħrajn, kwadri illi hsibt li setghu jiġu attribwiti lill-pittur jew dak l-artist li pitter il-kwadru ta' H'Attard. Fl-istess hin, bdejt nara xebh kbir bejn dak tal-Mosta u x-xogħol ta' Stefano Erardi.

Però x'gagħlek tkun daqshekk konvint li tattribwixxi dan it-Titular tal-Mosta lil Erardi?

Ġara illi ftit tas-snin ilu nstab dokument originali tal-1681 fejn bl-aktar mod ċar jindika li l-kwadru ta' H'Attard pitteru Pasquale Buhagiar. Din kienet iċ-ċavetta ewlenija li fethitli l-bieb berah biex nattribwixxi diversi kwadri lil Pasquale Buhagiar. Ippubblikajt diversi minnhom, fosthom numru ta' xogħlijiet li jinsabu Haż-Żebbuġ, fil-ktieb tiegħi '*Baroque Painting in Malta*' (Midsea Books, 2009). Sfortunatament, Pasquale Buhagiar miet pjuttost żgħir u qatt ma kienet saret lista tax-xogħol tiegħu. Ovvjament, mal-miġja taż-żmien, il-pittura tiegħu ntesiet u hafna minn xogħlu sar 'anonimu'.

Il-ktieb 'Baroque Painting in Malta' hu miżgħud b'fotografija eċċellenti. Għenitek xejn din il-biċċa xogħol mirquma?

Il-fotografija hija mportanti hafna. Tant li bdejt kampanja ta' fotografija professjonali biex niġbor flimkien dawn il-kwadri kollha halli nkunu nistgħu nagħmlu paragun u analiżi viżwali aktar effettiva. Hawnekk nixtieq niringrazzja lill-fotografu Joe P. Borg tax-xogħol siewi li għamel.

Il-pittura tal-Mosta giet restawrata diversi drabi, taħseb li setgħet saritilha xi ħsara? Kien hemm xi diffikultajiet biex tasal għall-attribuzzjoni lil Stefano Erardi?

Il-fatt illi l-kwadru tal-Mosta tkabbar fis-seklu dsatax, ġie restawrat diversi drabi, u wkoll jinstab inwahaal fil-gholi, holqu ftit ta' problemi sakemm identifikkajt eżatt dawk li huma l-partijiet illi għadhom



Dettall iehor mit-Titular tal-Mosta ta' Erardi li jevidenza b'mod ċar it-tibdil li sar fih matul is-snin.
(ritratt: Mark Micallef)



Dettall artistiku mill-Assunzjoni ta' Stefano Erardi li nsibu fir-Rotunda tal-Mosta.
(ritratt: Mark Micallef)

m'humiex mittiefsa. Il-format originali, kif jaf kulhadd, tbiddel u għalhekk il-kompożizzjoni ttawlet minn fuq. Minn barra dan, hemm diversi figuri, anġli, shab, u parti mis-sema illi ż-żebgħa originali ta' Erardi m'għadhiex tidher. Meta wiehed inehhi minn mohhu dawn il-partijiet u jikkonċentra biss fuq dak li huwa originali ma jibqa' l-ebda dubju li x-xogħol huwa ta' kwalità għolja hafna u li l-attribuzzjoni lil Stefano Erardi hija wahda soda.

Fir-Rotunda tal-Mosta għandna h'dax-il biċċa xogħol ta' Stefano Erardi, fosthom żewġ pitturi mportanti hafna

- dik ta' San Bastjan, Santu Rokku u Santa Rożalija li ħadem fl-1676 u dik tal-Madonna taċ-Ċintura li pitter fl-1677, x'taħseb li hi r-raġuni għala m'hemmx il-firma tiegħu fuq it-*Titular*?

Irridu niftakru li f'it huma l-kwadri ffirmati minn Stefano Erardi. U fuq kollox dak iż-żmien ma kinitx id-drawwa li jiġi ffirmat kull kwadru mpitter. Per eżempju nistghu nsemmu li anki l-pittura ta' 'L-Inżul tal-Ispirtu s-Santu' fil-knisja tal-Kunċizzjoni Immakulata f'Bormla, kif ukoll dik ta' 'Il-Lunzjata' li nsibu fil-Katidral tal-Imdina, it-tnejn huma ta' Erardi, iżda mhumiex iffirmati.

*It-tradizzjoni Mostija dejjem attribwiet it-*Titular* lil Pasquale Buhagiar, tant li anki triq prominenti għandna msemija għalih. Iżda kif tista' tikkonvinċi lil min għadu xettiku dwar din l-attribuzzjoni lil Erardi?*

Nifhem ukoll ċerti dubbji li forsi kien hemm, jew għad hemm, f'moħħ xi Mostin. Bhal ma jiġri dejjem f'postijiet fejn attribuzzjoni antika titbiddel issib dawk li jkunu f'it xettiċi għaliex, iktar minn ohrajn, ikunu marbuta mat-tradizzjoni. Però rridu nżommu f'moħħna li filwaqt li ċerti attribuzzjonijiet antiki huma validi u korretti, hemm dawk li jkunu żbaljati. Irridu nżommu f'moħħna kemm fl-istudju tal-istorja tal-arti



'L'Assunzione' (1601) li nsibu fil-Cappella Cerasi ta' Santa Maria del Popolo f'Ruma - xogħol ta' Annibale Carracci (1560-1609), li żgur kien ta' ispirazzjoni għal Stefano Erardi biex pitter it-*Titular* tal-Mosta.

huma ta' mportanza kbira l-analiżi pittorika, teknika, u stilistika, u għandna nistudjaw kif il-karatteristiċi tal-artisti ewlenin huma differenti minn wiehed għal iehor. B'hekk biss, u bl-ghajjnuna tad-dokumenti, tista' tiġi kkonfermata jew irrangata attribuzzjoni.

Dr. Sciberras, il-tqajt ma' xi każijiet simili?

Iva. Hawnhekk nixtieq insemmi illi fl-ahhar ktieb tiegħi attribwejt diversi kwadri ohra lil Stefano Erardi. Fost dawn hemm kwadru kbir u sabih tal-Inżul tal-Ispirtu s-Santu li hemm fil-knisja parrokkjali ta' Bormla. Meta reċentement din il-pittura giet irrestawrata (mill-kumpanija tar-restawr ReCoop) harġet is-sahha kollha ta' dan l-artist, bil-personaġġi, kwalitajiet, u kuluri tipiċi tiegħu. Hawnhekk ukoll, f'it kienu dawk li bassru li dan il-kwadru seta' johroġ daqstant b'saħħtu u li l-attribuzzjoni kienet se tkun daqstant ovvja u ċara.

*Kif tispjega, ovvjament fi kliem sempliċi, dan il-kwadru *Titulari* tal-Mosta?*

F'dan il-kwadru, Erardi juża kompożizzjoni klassika li hija tipika tal-Barokk tas-seklu sbatax. Il-Madonna tiehu pożizzjoni meraviljuża waqt illi fin-



Il-kappella maghrufa bħala Ta' Wejda, li tinsab lejn l-inhawi tat-Torri Cumbo, il-Mosta.



Il-kappella tal-Viżitazzjoni, maghrufa bħala Ta' Wejda, kif tidher imżejna għall-festa.

naha t'isfel il-moviment tad-dixxipli johloq sens sabih ta' drammatizzazzjoni. Ta' min jinnota kif, f'din il-parti t'isfel, Erardi jagħmel citazzjoni diretta minn fuq il-kwadru celebri tal-istess suġġett li pittur Annibale Carracci (Santa Maria del Popolo, Ruma). L-istess figura tinstab ukoll fil-kwadru tal-Inżul tal-Ispirtu s-Santu li Erardi pittur għall-knisja parrokkjali ta' Bormla.

B'kull rispett lejn Pasquale Buhagiar il-pittura ta' Stefano Erardi ċertament li hija aktar prestiġjuża. Izda kif tikklassifika din il-pittura tar-Rotunda tal-Mosta fost ix-xogħlijiet ta' Erardi?

Din l-attribuzzjoni tpoġġi l-kwadru tal-Mosta, li pittur fl-1681, fost ix-xogħlijiet l-iktar importanti ta' Erardi. Hawnekk, ta' min isemmi, l-Adorazzjoni tar-Re Maġi (Kon-Katidral ta' San Ġwann, Valletta), San Pawl Nawfragu f'Malta (Knisja ta' San Pawl, ir-Rabat), u l-Lunzjata (Knisja tal-Karmelitani, l-Imdina).


Tista' tagħti xi ftit taġhrif dwar Pasquale Buhagiar fil-Mosta?

Ironikament, fil-Mosta hemm kwadru iehor tal-Assunta li nahseb illi għandu jiġi attribwit lil Pasquale Buhagiar. Dan huwa kwadru pjuttost imdaqas li hemm fil-knisja tal-Viżitazzjoni, magħrufa bhala Ta'

Wejda. Ta' min jgħid illi, forsi, it-tahwida bejn artist u iehor originalment saret minhabba dan il-kwadru. Inhegġeg li ssir ricerka dokumentarja fuqu.

Dr. Sciberras, niringrazzjak hafna, anki għan-nom tal-Komunità Mostija talli fl-aħħar, bis-saħħa tar-riċerka tiegħek, instab min hu l-veru pittur tat-Tiutular tal-Assunta tant għażiż għalina. U biex tikkonkludi...

Inhegġeg ukoll li kemm il-kwadru li nsibu fil-kappella Ta' Wejda, kif ukoll it-Tiutular ta' Erardi fir-Rotunda, jigu rrestawrati u biex forsi xi darba ssir wirja bil-kwadri prinċipali tal-Assunta mpittra f'dan il-perjodu. F'dan il-kuntest, wiehed irid jinnota l-kwadru meraviljuż ta' Mattia Preti li hemm fil-knisja parrokkjali ta' Hal-Luqa.




Dr. Keith Sciberras mal-awtur u bintu Olivia Deguara fit-18 ta' Marzu, 2010.
(ritratt: Victor B. Caruana)

Profil: Dr. Keith Sciberras Ph.D

Dr. Keith Sciberras huwa *Senior Lecturer* fid-Dipartiment tal-Istorja tal-Arti fl-Università ta' Malta. Huwa ukoll *Senior Fellow* fl-Arti Barokka fid-Dipartiment tal-Pittura Ewropea fil-Metropolitan Museum ta' New York. U ġie mogħti l-Premju Nazzjonali Malti tal-'Ktieb tar-Riċerka' fl-2006.

Huwa ppubblika diversi studji u kotba fuq l-arti Barokka, fosthom xogħol estensiv fuq is-suġġett Caravaggio, l-iskultura Barokka Rumana u pittura Barokka. Il-pubblikazzjonijiet tiegħu jinkludu: '*Roman Baroque Sculpture for the Knights of Malta*' (2004); '*Caravaggio: Art Knighthood and Malta*' (2006); ma' David M. Stone: '*Melchiorre Gafà - Maltese Genius of the Roman Baroque*' (2006); '*Caravaggio and the Paintings of Realism in Malta*' (2007 ko-editur); u numru sostanzjali ta' artikli fl-aqwa ġurnali internazzjonali, fosthom '*The Burlington Magazine*' u '*Paragone Arte*'.

Sciberras ikkontribwixxa f'diversi proġetti ta' ricerka internazzjonali u esebizzjonijiet, u fosthom jinkludu l-milestone '*Caravaggio: The Final Years*' (Napli-Londra, 2004/5). Huwa ta lekcjers fl-universitajiet l-aktar importanti, mużewijiet u istituzzjonijiet tal-arti fl-Ewropa u fl-Istati Uniti.



Pittura tal-Assunta: xogħol Pasquale Buhagiar li nsibu fil-kappella ta' Wejda, li ċertament hemm xebh kbir bejnu u bejn it-Tiutular tal-knisja parrokkjali ta' H'Attard.